

दिनांक : 18.10.2025

समय : 07.10pm

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- मुख्यमंत्री डॉ. मोहन यादव ने राजगढ़ के ब्यावरा में 277 करोड़ रुपये की राहत राशि किसानों के खातों में की अंतरित
- 'जीएसटी बचत उत्सव' पर की संयुक्त प्रेस कॉन्फ्रेंस नई दिल्ली में आयोजित ; बताया जीएसटी सुधारों से उपभोक्तकों को सीधा लाभ
- धनतेरस का पर्व आज प्रदेशभर में श्रद्धा और परंपरा के साथ मनाया जा रहा; जीएसटी सुधारों के कारण कई वस्तुओं के टैक्स में कटौती से बाजारों में रौनक
- 125वीं आईएफए शील्ड फुटबॉल प्रतियोगिता का फाइनल आज शाम; कोलकाता के युवा भारती स्टेडियम में मोहन बागान सुपर जयंट्स का मुकाबला ईस्ट बंगाल फुटबॉल क्लब से

### मुख्यमंत्री सीहोर- राजगढ़

मुख्यमंत्री डॉ. मोहन यादव ने आज राजगढ़ जिले के ब्यावरा में आयोजित सम्मेलन में कहा कि किसानों को दीपावली मनाने के लिए धन की कोई कमी नहीं है और राज्य सरकार हमेशा किसानों के साथ खड़ी है। उन्होंने प्राकृतिक आपदा से प्रभावित किसानों के खातों में 277 करोड़ रुपये की राहत राशि अंतरित की और 226.81 करोड़ की योजनाओं का भूमिपूजन और लोकार्पण किया । उन्होंने किसान सम्मान निधि और लाइली बहना योजना की घोषणाएँ दोहराते हुए बताया कि भाई दूज पर बहनों को अतिरिक्त 250 रुपये मिलेंगे और हर महीने 1500 रुपये जारी होंगे।

जीएसटी बचत उत्सव' प्रेस कॉन्फ्रेंस

केंद्रीय वित्त मंत्री निर्मला सीतारामन, वाणिज्य एवं उद्योग मंत्री पीयूष गोयल और सूचना एवं प्रसारण मंत्री अश्विनी वैष्णव ने आज नई दिल्ली

में 'जीएसटी बचत उत्सव' पर संयुक्त प्रेस कॉन्फ्रेंस की। इस अवसर पर मंत्री मंडल ने बताया कि जीएसटी सुधारों के कारण उपभोक्ताओं को सीधे लाभ मिल रहा है और प्रमुख वस्तुओं की कीमतों में कमी हुई है। श्री वैष्णव ने बताया कि दूसरी सेमीकंडक्टर फैक्ट्री ने उत्पादन शुरू कर दिया है और जीएसटी सुधारों से देश में खपत बढ़ेगी।

## ब्रह्मोस

रक्षा मंत्री राजनाथ सिंह और उत्तर प्रदेश के मुख्यमंत्री योगी आदित्यनाथ ने आज लखनऊ स्थित ब्रह्मोस एयरोस्पेस इकाई में ब्रह्मोस मिसाइलों की पहली खेप को झंडी दिखाकर रवाना किया। रक्षा मंत्री ने कहा कि ब्रह्मोस केवल एक मिसाइल नहीं है, बल्कि यह देश की बढ़ती स्वदेशी क्षमताओं और रक्षा प्रौद्योगिकी का प्रतीक है। उन्होंने बताया कि ब्रह्मोस सुपरसोनिक गति, सटीकता और शक्ति का संयोजन रखती है और इसमें उन्नत निर्देशित प्रणाली और पारंपरिक वारहेड शामिल हैं। मंत्री ने कहा कि ब्रह्मोस जैसी उपलब्धियों ने 'मेड-इन-इंडिया' को वैश्विक ब्रांड बना दिया है और पिछले एक महीने में दो देशों के साथ लगभग 4,000 करोड़ रुपये के अनुबंध हुए हैं।

## शिवराज सिंह चौहान

केंद्रीय कृषि एवं किसान कल्याण और ग्रामीण विकास मंत्री शिवराज सिंह चौहान आज उत्तर प्रदेश के गोरखपुर जिले में 'ग्राम चौपाल' में शामिल हुए। इस अवसर पर बड़ी संख्या में किसान और पंचायत प्रतिनिधि उपस्थित रहे। केंद्रीय मंत्री ने किसानों से संवाद करते हुए खेती के अलावा पशुपालन, मत्स्यपालन, मधुमक्खी पालन और बागवानी अपनाने का आह्वान किया। उन्होंने कहा कि केंद्र और राज्य सरकार के संयुक्त प्रयासों से किसानों को उत्पादन बढ़ाने, बेहतर बीज उपलब्ध कराने और लागत घटाने में मदद मिल रही है। उन्होंने बताया कि रबी फसलों के MSP में वृद्धि और कृषि यंत्रों पर GST दर घटाकर 5% किए जाने से किसानों को सीधा आर्थिक लाभ मिला है। केंद्रीय मंत्री ने ग्रामीण विकास और कृषि समृद्धि के लिए जनता और सरकार के सहयोग की अपील की।

## मुख्यमंत्री- नीमच

मुख्यमंत्री डॉ. मोहन यादव ने आज भोपाल से वर्चुअल माध्यम से नीमच नगर पालिका द्वारा प्रधानमंत्री आवास योजना के तहत तैयार 348 अफोर्डेबल हाउसिंग प्रोजेक्ट आवासों की कॉलोनी का लोकार्पण किया। मुख्यमंत्री ने कहा कि अपने घर की खुशी से बढ़कर कुछ नहीं होती। उन्होंने बताया कि प्रधानमंत्री आवास योजना के तहत मध्यप्रदेश में 49 लाख से अधिक परिवारों को अपना घर मिल चुका है। कार्यक्रम में महिला एवं बाल विकास मंत्री निर्मला भूरिया सहित अन्य जनप्रतिनिधि उपस्थित रहे।

## किसान सम्मेलन

मुख्यमंत्री डॉ. मोहन यादव ने आज भोपाल में आयोजित किसान आभार सम्मेलन में कहा कि किसान मध्यप्रदेश की अर्थव्यवस्था की रीढ़ हैं और उनका कल्याण सरकार की सर्वोच्च प्राथमिकता है। उन्होंने कहा कि सिंचाई रकबा बढ़ाकर 100 लाख हेक्टेयर तक किया जायेगा।

डॉ यादव ने बताया कि भावांतर योजना के तहत सोयाबीन उत्पादकों को उचित मूल्य सुनिश्चित किया जा रहा है । सरकार ने सोयाबीन के लिए भावांतर लागू कर भुगतान व्यवस्था सुदृढ़ की है और बाजार में बिक्री के बाद भुगतान तेज़ी से 15 दिनों के भीतर सीधे किसानों के खातों में किया जाएगा, ताकि किसान की आय सुरक्षित और समय पर मिले।

## धनतेरस

धनतेरस का पर्व आज प्रदेशभर में श्रद्धा और परंपरा के साथ मनाया जा रहा है। महालक्ष्मी मंदिरों में सुबह से विशेष पूजा-अर्चना की जा रही है। रतलाम के महालक्ष्मी मंदिर में आभूषण और नोटों से सजावट की गई है, जबकि उज्जैन के महाकालेश्वर मंदिर में विशेष पूजा और रुद्र पाठ का आयोजन किया गया। इस बार बाजारों में रौनक देखने को मिल रही है और लोगों को खरीदारी में राहत महसूस हो रही है क्योंकि हाल ही में लागू जीएसटी सुधारों के कारण एलईडी बल्ब, मोबाइल पार्ट्स, इलेक्ट्रॉनिक उपकरण और दोपहिया वाहनों पर टैक्स दरों में कटौती हुई है। व्यापारियों का कहना है

कि टैक्स में कमी से बिक्री बढ़ी है और उपभोक्ताओं का विश्वास मजबूत हुआ है।

## मौसम

प्रदेश के मौसम में बदलाव के संकेत हैं। हवाओं की दिशा बदलने और नमी बढ़ने से मौसम ने करवट ली है। मौसम विभाग के अनुसार सिहोर, खंडवा, देवास सहित 6 जिलों में अगले दो दिनों तक बादल और हल्की बूदाबांदी की संभावना है। वहीं, भोपाल, इंदौर, ग्वालियर, उज्जैन और जबलपुर संभागों में दिनभर धूप खिली रहने की उम्मीद है। इंदौर संभाग के बड़वानी, खरगोन, खंडवा और बुरहानपुर जिलों में हल्की बारिश हो सकती है।

## आईएफए फुटबॉल 2030

125वें आईएफए शील्ड फुटबॉल प्रतियोगिता का फाइनल आज शाम मोहन बागान सुपर जायंट्स और ईस्ट बंगाल फुटबॉल क्लब के बीच कोलकाता के युवा भारती स्टेडियम में खेला जाएगा। मैच कुछ ही देर से शुरू होगा।

**अब कुछ समाचार संक्षेप में :-**

- अनूपपुर में कल उप मुख्यमंत्री राजेंद्र शुक्ल जिले के प्रवास पर रहेंगे। वे पूर्व मंत्री व विधायक बिसाहूलाला सिंह के पुत्र के निधन पर शोक संवेदना व्यक्त करने ग्राम परासी जाएंगे। इसके अलावा उप मुख्यमंत्री जिला चिकित्सालय का भ्रमण एवं निरीक्षण भी करेंगे।
- मंडला में आयुष विभाग ने धन्वंतरि जयंती धूमधाम से मनाई। मंत्री संपतिया उइके ने पूजा-अर्चना कर भगवान धन्वंतरि से स्वस्थ जीवन, समृद्धि और लक्ष्यों की प्राप्ति की कामना की। कार्यक्रम में जिला पंचायत अध्यक्ष, नगर पालिका अध्यक्ष, कलेक्टर और अन्य अधिकारी उपस्थित रहे।
- गुना में कलेक्टर किशोर कुमार कन्याल ने दीपावली पर “वोकल फॉर लोकल” को बढ़ावा देते हुए स्थानीय बाजार से कुम्हारों के मिट्टी के दीपक खरीदे। उन्होंने नागरिकों से देशी उत्पाद अपनाने और पारंपरिक कारीगरों को सहयोग देने की अपील की। प्रशासन ने दीपक विक्रेताओं की सुविधा और करमुक्त व्यवस्था सुनिश्चित की।

- नर्मदापुरम जिले में नरवाई जलाने पर नियंत्रण रखने के लिए विशेष अभियान चलाया जा रहा है। ग्राम पंचायत स्तर पर लगातार जनजागरूकता गतिविधियां आयोजित की जा रही हैं।
-